

गुलनि जी टोकिरी

– हरी 'दिलगीरु'

(1916 ई. – 2004 ई.)

कवि परिचय-

हरी गुरडिनोमलु दर्याणी (जनम 1916 ई.) जदीदु सिंधीअ जो पुख्तो शाइरु आहे। हू 'बेवसि' जे शख्पयत ऐं शइर खां काफ़ी मुतासिरु रहियो आहे। हुन घणे भाडे खुशीअ भरिया आशावादी गीत लिखिया आहिनि। संदसि ख्यालनि में ऊंहाई ऐं बुलंदी आहे। बोलीअ में मेठाजु ऐं रवानी अथसि। संदसि इबारत सुलझियल, सलीसु ऐं मोहींदड़ आहे। संदसि गीतनि में संगीत जो लइ तालु आहे। संदसि शाइरीअ जा मुख्यु मजमुआ आहिनि- हरीशचंद्र जीवन (खण्ड काव्य 1941), कोडु (1941), मौजी गीत ('बेवसि' सां गडु 1942), माक फुडा (नारायण 'श्याम' सां गडु 1953), मौज कई महाराण (1966) ऐं 'पल पल जो परलाउ' (1977), चोलो मुंहिंजो चिक में (आत्मकथा 1987), 'पल पल जो परलाउ' में खेसि साहित्य अकादमी अवार्डु (1979) मिली चुको आहे। हुन अमरु गीत (1981) नाले सां सिंधी कविता ऐं गीता जो तर्जुमो पिणि कयो आहे। हुन घणा ब्राल गीत बि लिखिया आहिनि। हिन कविता में गुलनि जी साराह जो बयानु कयो आहे।

जिंदगी ज़णु त गुलनि जी का हसीन टोकिरी आ,
रात ऐं ड़ीहं जा गुल-फुल तंहिं में,
टोकिरी आहि गुलनि साणु सथियल,
पर गुलनि जे हेठां,
मौत जो नांगु सुतो पियो आहे ।

मूखे कल नाहि त ही नांगु कडुहिं फणि कढंदो,
ऐं गुलनि मां हू कढी फणि ब्राहिरि,
जिस्म मुंहिंजे खे अची ड़ुंगीदो ।

मूखे कल आहि, अंदरि नांगु आहे,
पर त भी टोकिरी ड़ाढी थी वणेमि,
मूखे रंगीन गुलनि ड़ाढो मोहियो आ,
छा त सुरहाणि उन्हनि में आहे !

नवां लफ़्ज़ :

सथियल = भरियल

हसीन = सुंदर, वणंदड

सुरहाणि = सुगंध, खुशबू

कल = खबर, जाण

❖ अभ्यास ❖

सुवालु 1. हेठियनि सुवालनि जा जवाब डियो :-

- (1) कवीअ ज़िंदगी कंहिंजे मिसलि समझी आहे?
- (2) गुलनि जे हेठां केरु सुतो पियो आहे?
- (3) कवी गुलनि जी टोकिरीअ खे वणंदडु छे थो समुझे?
- (4) हिन कविता माफ़त कवीअ इंसान खे कहिडी समझाणी डिनी आहे?
- (5) कवीअ नांगु कंहिंखे सडियो आहे?
- (6) कवीअ रात ऐं डींहं जी उपमा कंहिंसां कई आहे?

सुवालु 2. हेठियनि मिसराउनि जी माना खोले समुझायो :-

- (1) मूखे कल आहि, अंदरि नांगु आहे,
पर त भी टोकिरी डाढी थी वणेमि,
- (2) मूखे रंगीन गुलनि डाढो मोहियो आ,
छा त सुरहाणि उन्हनि में आहे!

